



QORTI TAL-APPELL

IMĦALLFIN

**S.T.O. PRIM IMĦALLEF MARK CHETCUTI
ONOR. IMĦALLEF CHRISTIAN FALZON SCERRI
ONOR. IMĦALLEF JOSETTE DEMICOLI**

Seduta ta' nhar il-Ħamis, 16 ta' Jannar, 2025.

Numru : 11

Rikors numru 1138/2017/1 RGM

Dennis Bezzina u Caroline Bezzina

v.

Carmel Borg u Emanuela sive Noella Borg

Il-Qorti:

1. Din il-kawża tirrigwarda kemm kuntratt ta' bejgħ datat 28 ta' Frar, 2015, li permezz tiegħu l-konvenuti konjuġi Borg xtraw biċċa art f'San Ġiljan, kif ukoll skrittura bejn l-attur u l-konvenuti ukoll datata 28 ta' Frar, 2015, fejn b'referenza għall-kuntratt ta' bejgħ iddikjaraw li kienu ftehm u jagħmlu negozju fl-imsemmija proprjetà bi sħab bejniethom u li kemm l-ispejjeż kif ukoll kwalsiasi profitti kellhom jinqasmu ugwalment bejniethom.

2. Permezz ta' din il-kawża li ġiet intavolata fit-20 ta' Diċembru, 2017 l-atturi *inter alia* talbu li nofs ($\frac{1}{2}$) is-sehem ta' din l-art jinqaleb fuqhom permezz ta' kuntratt relattiv.
3. Permezz ta' sentenza mogħtija fit-13 ta' Lulju, 2023 il-Prim'Awla tal-Qorti Ċivili ċaħdet it-talbiet attriċi bl-ispejjeż kontra l-atturi.
4. L-atturi ħassewhom aggravati b'tali sentenza u għalhekk fit-2 ta' Awwissu 2023 interponew appell quddiem din il-Qorti fejn talbuha biex tħassar tali sentenza u "*konsegwentement, prevja ċaħda tal-eċċezzjonijiet tal-konvenut, tilqa' t-talbiet attriċi bl-ispejjeż.*"
5. Għal intendiment aħjar ta' dan l-appell din il-Qorti qiegħda tirriproduċi partijiet rilevanti mis-sentenza appellata:

"Il-Qorti;

Din hija sentenza dwar azzjoni hekk imsejġha l-Azzjoni Mandati Directa. L-elementi kostitutivi tal-mandat Prestanome - ir-Rappreżentanza Indiretta. L-Eċċezzjoni ta' Ftehim milqut minn Causa Illeċita - Art.987 u Art. 990 tal-Kap. 16.

Dahla.

B'rikors ġuramentat intavolat fl-20 ta' Diċembru, 2017 l-atturi Dennis Bezzina (l-attur) u Caroline Bezzina (flimkien l-atturi) intavolaw kawża kontra l-konvenuti Carmel Borg (il-konvenut) u Emanuela sive Noella Borg (flimkien il-konvenuti) fejn talbu lill-Qorti sabiex:

- (i) Tiddikjara illi l-iskrittura ta' bejn il-partijiet datata 28 ta' Frar 2015 torbot liż-żewġ partijiet Dennis Bezzina u Carmel Borg;

- (ii) Tiddikjara illi l-atturi għandhom id-dritt għal nofs is sehem tal-art magħrufa bħala ta' Dellija f'San Ġiljan;
- (iii) Tordna li nofs is-sehem ta' din l-art jinqaleb fuq l-atturi u dan permezz tal-pubblikazzjoni tal-kuntratt relattiv;
- (iv) Tordna li jinħatar kuratur għall-kontumaċi;
- (v) Tordna illi kemm-il darba l-art ma għadhiex fuq isem il konvenuti, allura l-atturi jiġu kkompensati għal nofs il prezz tal-art bi prezz tagħha fis-suq illum.

L-atturi qed iressqu dawn it-talbiet wara li ppremettew illi l-attur Dennis Bezzina kien bi sħab fin-negozju bħala sensar mal-konvenut Carmel Borg; illi l-partijiet daħlu fi ftehim bejniethom li tinxtara art magħrufa bħala Ta' Dellija f'San Ġiljan; illi saret skrittura f'dan is-sens quddiem in-Nutar Dr Nicholas Vella bid-data tat-28 ta' Frar, 2015; illi l-attur Dennis Bezzina u l-konvenut Carmel Borg kienu ftehm u li jagħmlu dan in-negozju fuq din il-proprjetà bi sħab u qablu li kwalsiasi spejjeż, ħlasijiet, taxxi, tariffi u drittijiet professjonali konnessi mal-akkwist ta' din l-art jiġu sopportati bejniethom b'mod ugwali u li bl-istess mod qablu li kwalsiasi rikavat, qligħ u benefiċċji li jirriżultaw minn dan in-negozju wkoll għandu jinqasam b'mod ugwali bejniethom; illi fit-28 ta' Frar, 2015 sar il-kuntratt ta' bejgħ bejn is-sidien, il-familja Pirotta, u l-konvenut Carmel Borg; illi din l-art inxtrat għall-prezz ta' €100,000 li tħallset lis-sidien in kwantu għal €50,000 fuq il-kuntratt li nħargu nofs mill-attur Dennis Bezzina u nofs ħarighom il-konvenut Carmel Borg, filwaqt li l-€50,000 rimanenti kellhom jiġihallu f'data sussegwenti; illi fuq il-kuntratt il-partijiet ħallu wkoll €5,000.00 f'taxxa fuq dokumenti u trasferimenti; illi b'hekk l-attur ħareġ €29,600.00; illi wara li ġie ppubblikat il-kuntratt ta' bejgħ il-konvenut beda jinsisti mal-attur sabiex nofs l-art tinqaleb fuq l-attur peress li l-konvenut kellu problema minħabba t-taxxa; illi sussegwentement il-konvenut bidel fehmtu u beda jinsisti li l-art hija kollha tiegħu u rrifjuta li nofs indiviż tal-art iddur fuq l-attur; illi t-tieni pagament ta' €50,000 li kellu jiġihallas nofs kull wieħed mill-attur u mill-konvenut, tħallas kollu mill-konvenut minn wara dahar l-attur.

B'Risposta Maħlufa tad-9 ta' Ottubru, 2018 il-konvenuti Carmel Borg u Emanuela sive Noella Borg qed jilqgħu għat-talbiet attriċi billi eċċepew:

- Illi ma kienx hemm il-ftehim allegat mill-attur meta nixtrat l-art, imma dan il-ftehim intlaħaq biss wara l-pubblikazzjoni tal-kuntratt kif jirriżulta mill-istess skrittura;
- Illi l-art inxtrat exklussivament u biss f'isem il-konvenuti u bi flus exklussivament tagħhom;
- Illi l-ftehim huwa kolpit mill-illegittimità u għalhekk ma jistax jintalab li jiġi enforzat mill-qorti;

- Peress li l-ftehim ta' bejn il-partijiet jammonta għal wegħda ta' trasferiment ta' sehem ta' proprjetà immobiljari, n-nuqqas ta' registrazzjoni tiegħu skont il-liġi jirrendih mhux eżegwibbli;
- Illi huwa minnu li l-attur kien ħareġ is-somma ta' €29,600 iżda l-akkwist kien sar biss f'isem il-konvenuti;
- Illi għalkemm il-konvenut offra li jgħaddi lura s-somma imsemmija ta' €29,600 lill-attur, dan tal-aħħar irrifjuta li jeħodha lura;
- Illi l-attur ma riedx jidher fuq il-kuntratt pubbliku ta' xiri u bejgħ peress li kellu problema ma' martu kif ukoll biex jevadi t-taxxa.
- Illi kien għalhekk li x-xiri sar f'isem il-konvenuti biss u l-wegħda li l-konvenuti jitransferixxu sehem lill-attur saret wara li ġie konkluż l-att pubbliku;
- Illi l-ftehim ta' bejn il-partijiet ma ġiex registrat għaliex kien l-attur li ma riedx.

...omissis...

Fatti Rilevanti.

Mill-atti jirriżulta illi l-attur u l-konvenut kienu ilhom snin jaħdmu bi sħab bħala sensara. Fis-sena 2014 saru jafu li kien hemm għall-bejgħ porzjon ta' art ta' circa 1,380.80 metri kwadri mhux fabrikabbli f'San Ġiljan formanti parti mill-art 'Tad-Dell' konfinanti ma' Triq Mikien Anton Vassalli in parti esproprjata mill-Gvern sabiex issir triq u li dwarha kien għad hemm għaddejjin proċeduri mis-sidien sabiex jiġihallsu mill-Gvern għall-esproprjazzjoni ta' parti mill-art.

Dwar din l-art iddeċidew li minflok ma jaġixxu ta' sensara, tkellmu mas sidien sabiex jixtruwha huma. L-attur kien spjega lill-konvenut li huwa ma setax jixtri fuq ismu peress li dak iż-żmien kien għaddej min inkwiet matrimonjali. Għalhekk fit-18 ta' Lulju, 2014 sar il-konvenju bejn is-sidien u l-konvenut li deher f'ismu u f'isem il-mara tiegħu permezz ta' prokura. Ftehm li l-art tinxtara għas-somma ta' €100,000.00.

Il-kuntratt ta' bejgħ ġie ppubblikat min-Nutar Dr Nicholas Vella fit-28 ta' Frar, 2015 u fuq il-kuntratt dehru l-konvenuti bħala xerrejja peress li l-attur baqa' jsostni li ma setax jixtri minħabba problemi matrimonjali. Fl-istess jum l-attur u l-konvenut iffiraw skrittura li ġiet redatta bl-idejn min-Nutar Vella dakinhar stess u li sussegwentement ġiet dattilograta u ffirmata wkoll quddiem in-Nutar Vella u li ngħatat l-istess data bħal l-iskrittura miktuba bl-idejn.

Fuq din l-iskrittura deheru il-konvenut Carmelo Borg f'ismu u f'isem martu l-konvenuta Emanuela sive Noelle Borg fuq naħa u l-attur Dennis

Bezzina fuq in-naħa l-oħra. Jingħad hekk f'dik l-iskrittura:

“Il-partijiet l-ewwel u qabel kollox jiddikjaraw u jippremettu illi b'kuntratt li ġie ppubblikat illum stess minn Nutar Dottor Nicholas Vella, il-komparenti konjuġi Borg xtraw mingħand il familji Pirotta u Borg l-art magħrufa bħala 'Tad-Dell' f' San Giljan u dan versu l-prezz ta' mitt elf Euro (Euro 100,000) li minnhom tħallsu akkont tal-prezz l-ammont ta' ħamsin elf Euro (Euro 50,000), bil-bilanċ tal-prezz ta' ħamsin elf Euro (Euro 50,000) li għandu jithallas sal-24 ta' Lulju, 2016.

Illi fuq dan l-att tħallset it-taxxa fuq id-dokumenti u trasferiment fl-ammont ta' ħamest elef Euro (Euro 5,000).

Illi sal-lum tħallsu diversi spejjeż ta' periti u surveyors fir-rigward tal-istess art.

Illi l-partijiet ftehm u bejniethom li jagħmlu dan in-negozju f'din il-proprjetà bi sħab bejniethom u qablu illi kwalsiasi spejjeż, ħlasijiet, taxxi, tariffi u drittijiet professjonali konnessi mal-akkwist tal-proprjetà fuq deskritta għandhom jiġu sopportati bejniethom b'mod ugwali u illi bl-istess mod il-partijiet qablu wkoll li kwalsiasi rikavat, qligħ u benefiċċji li jirriżultaw minn dan in-negozju ukoll għandu jinqasam b'mod ugwali bejn iż-żewġ naħat.

Għall kull bwon fini il-partijiet qegħdin jiddikjaraw li sa issa ħargu u kkontribwew is-somma ta' disgħa u għoxrin elf u sitt mitt Euro (Euro 29,600) kull wieħed minnhom dan għall-finijiet tax-xiri tal istess proprjetà u drittijiet ta' periti u tan-nutar.”

Il-partijiet jagħtu verżjonijiet kunfligġenti dwar x'kien eżatt il-ftehim ta' bejniethom.

L-atturi jippremettu fir-rikors ġuramentat illi l-ftehim ta' bejn l-attur u l-konvenuti kien li għalkemm l-art kienet qed tinx tara f'isem il-konvenuti biss; però kwalunkwe qligħ li kellu jsir mill-bejgħ sussegwententi tal-istess art kellu jinqasam bejniethom. Lqisu għalhekk dan il-ftehim bħala ftehim prestanome fis-sens illi l-konvenuti kienu qegħdin jixtru fl-interess ukoll tal-atturi u li għalhekk qed jitolbu li nofs indiviż tal-art iddur fuq l-atturi.

Il-konvenuti jagħtu verżjoni diversa dwar dak miftiehem. Il-konvenut jgħid li huwa ta diversi opportunitajiet lill-attur sabiex jersaq sew fuq il-konvenju kif ukoll sussegwentement fuq il-kuntratt ta' xiri; iżda dan dejjem kien jgħidli li ma kienx possibbli peress li kellu l-inkwiet mal mara tiegħu. Jgħid ukoll illi “l-wegħda li dawn (iġifieri l-konvenuti) jittrasferixxu sehemhom mill-istess saret wara li ġie konkjuż l-att pubbliku u ma ġietx registrata mal-awtoritajiet kompetenti”.

M'hemmx kuntrast bejn il-partijiet illi sew meta ġie ffirmat il-konvenju f' it-18 ta' Lulju, 2014 kif ukoll meta ġie ppubblikat il-kuntratt ta' xiri/bejgħ fit-28 ta' Frar, 2015, l-attur Dennis Bezzina ma setax jixtri nofs indiviż tal-art flimkien mal-konvenuti. Fiż-żmien rilevanti sew għall-konvenju kif ukoll għall-kuntratt finali, l-attur kien qed jgħid primarjament lill-konvenut,

kif ukoll lil ħaddieħor bħal per eżempju lin Nutar Dr Nicholas Vella li ħa ħsieb sew il-konvenju kif ukoll il-kuntratt, illi ma setax jixtri minħabba problemi matrimonjali. Dan huwa kkonfermat anke mix-xhieda tal-attriċi stess, mart l-attur. Tikkonferma illi fiż-żmien inkwistjoni hija u l-attur kienu għaddejjin minn mument diffiċli fil-ħajja matrimonjali tagħhom. Tikkonferma wkoll illi hija ma kienet taf b'xejn bin-negożju li żewġha u l-konvenut kienu għamlu dwar l-art inkwistjoni.

Bħala stat ta' fatt, joħroġ ċar illi l-attriċi Caroline Bezzina kienet fl-għama kompleta dwar dak li żewġha u l-konvenut kienu qed jinnegowjaw. Bil-fatt li l-atturi kienu għaddejjin minn mument diffiċli fil-ħajja matrimonjali tagħhom wassal sabiex l-attur ma jgħid xejn lill martu b'dak li kien qed iseħħ.

Konsiderazzjonijiet.

...omissis...

Fin-nota ta' sottomissjonijiet tagħhom l-atturi jgħidu illi kien hemm ftehim bejn il-partijiet li nofs indiviż tal-art jgħaddi fuq l-atturi u li dan il-ftehim kien dak ta' '*prestanome*'.

Prestanome - Azzjoni Mandati Directa.

Din il-Qorti tqis li l-figura ta' '*prestanome*' hija marbuta ma' mandant illi jaħtar lil ħaddieħor sabiex jidher f'ismu. F'għajnejn il-liġi, il-mandant u l-mandatarju huma magħduda bħala ħaġa waħda fir-relazzjoni ta' bejniethom. Dan però mhux dejjem ikun evidenti għat-terz għaliex il-mandatarju mhux dejjem jiddikjara illi jkun qiegħed jidher għall-mandant tiegħu. Huwa għalhekk li tissejjaħ "*rapprezentanza indiretta*".

Fis-sentenza **J & L Limited** **gia Joe's Auto Rentals Limited v. Josephine sive Josette Magri** tal-25 ta' Jannar, 2023, il-Qorti tal-Appell (sede Superjuri) maġistralment u b'mod komprensiv elenkat l-elementi kostitutivi tal-istitut tal-*prestanome* f'azzjoni meħuda mill-mandant kontra l-mandatarju li jkun akkwista ġid f'isem il-mandant, azzjoni msejjaħ ***mandati directa***:

...omissis...

Mill-kwadru sħiħ tal-fatti li l-Qorti għandha quddiemha joħroġ illi bejn l-attur u l-konvenut kien hemm relazzjoni ta' xogħol ta' senserija magħmul flimkien u bi sħab għal numru ta' snin. Kien hemm fiduċja kbira f'dak li kienu jagħmlu, kollox kien jistrieħ fuq il-kelma ta' bejniethom.

Ġara iżda illi meta interessaw ruħhom fl-art mertu tal-kawża bdew jikkonsidraw illi minflok ma jaġixxu bħala sensara jittentaw illi jakkwistaw l-art huma. Però kien hemm intopp għal dak il-ħsieb peress li f'dak iż-żmien l-attur għarraġ lill-konvenut illi kien għaddej minn problemi matrimonjali ma' martu l-attriċi u għalhekk ma setax jidher fuq il-kuntratt

tal-akkwist flimkien ma' martu. L-attriċi xhedet illi l-problemi matrimonjali ta' bejnha u l-attur damu bejn sentejn u tliet snin mill-2013 'il quddiem¹.

Dan jaqbel xi ftit jew wisq mad-dati rilevanti peress li filwaqt li l-konvenju fuq din l-art ġie ffirmat mill-konvenut *proprio et nomine* fit-18 ta' Lulju, 2014², il-kuntratt ġie ppubblikat fit-28 ta' Frar, 2015³.

L-attriċi xhedet illi l-ewwel darba li żewgħa qalilha b'dak in-negozju tiegħu mal-konvenut dwar din l-art kien biss fis-sena 2016⁴. Kien dak iż-żmien li l-attur staqsiha jekk kenitx taċċetta li tiffirma l-kuntratt sabiex jakwistaw nofs indiviż tal-art.

Dan mhux dettall traskurabbli. Anzi fil-fehma tal-Qorti huwa l-aspett fattwali l-aktar rilevanti fir-rigward tal-pretensjoni tal-atturi illi l-konvenut meta deher fuq il-kuntratt tal-akkwist kien qed jaġixxi mhux biss bħala prokuratur ta' martu iżda wkoll *prestanome* għall-atturi.

Din il-Qorti tgħid mill-ewwel illi meħuda inkonsiderazzjoni ir-riżultanzi kollha proċesswali, l-asserzjoni da parti tal-atturi li l-konvenut aġixxa bħala *prestanome* m'għandhiex mill-verità u hija kontradetta mill-provi miġjuba mill-istess atturi.

L-atturi jammettu illi fis-snin 2014 u 2015 ma kenux qed jitmellmu tant illi dwar din l-art l-attur għamel kollox minn wara dahar martu. Huwa ammess anke mill-istess atturi illi l-attur ma kellux il-prokura ta' martu. Huwa ammess ukoll illi fis-snin 2014 u 2015 l-attriċi ma kelliex idea li żewgħa kien qiegħed jinnegozja mal-konvenut dwar din l-art.

Hawnhekk tinsorġi waħedha d-domanda: Jekk l-attriċi ma kellhiex idea x'kien qed jinnegozja żewgħa mal-konvenut u lanqas tagħtu prokura sabiex jinnegozja f'isimha, kif qatt setgħat l-attriċi tinkariga lill-konvenut bħala *prestanome* tagħha? Mod ieħor, kif qatt seta' l-attur f'dawn iċ-ċirkostanzi jinkariga lill-konvenut bħala *prestanome* ta' martu?

Il-verità emergenti mill-provi akkwiziti hi ċara għal din il-Qorti. Meta ġie ffirmat il-konvenju kif ukoll meta ġie ffirmat il-kuntratt tal-akkwist, l-attur ma kellu l-ebda ħsieb li huwa flimkien ma' martu jixtru u jakwistaw 'il quddiem nofs indiviż ta' dik l-art. Anzi kellu l-ħsieb l-attur illi l-art ma jakkwistaha qatt, l-akkwist u l-bejgħ eventwali isir mill-konvenuti mingħajr ma hu jidher fuq il-kuntratti, filwaqt li huwa joħroġ seħmu daqs il-konvenuti sabiex eventwalment huwa jgawdi mill-profitti prospettati daqs il-konvenuti, kollox ad insaputa ta' martu l-attriċi.

Għal din il-Qorti kienu jafu sew x'inhuma jiffirmaw l-attur u l-konvenut fuq l-iskrittura tat-28 ta' Frar 2015 anke għaliex il-konvenut ta' dik l-iskrittura ta' negozju kienet in parte replika ta' skrittura oħra, b'dettall differenti

¹ Xhieda a fol. 190

² Kopja a fol. 75 tal-proċess

³ Kopja a fol. 84 tal-proċess

⁴ Xhieda a tergo. Fol. 189

sinifikanti ħafna, li l-attur u l-konvenut f'ismu u f'isem martu kienu ffirmaw lura fit-18 ta' Lulju 2014⁵ flimkien mal-konvenju fuq l-istess art.

Jgħidu hekk fuq l-iskrittura tat-18 ta' Lulju, 2014 wara li jagħmlu referenza għall-konvenju tal-istess data: “Dan premess il-partijiet qegħdin jaqblu u jftiehm u illi dan ix-xiri ser isir bi sħab bejniethom u bl-intiża illi kwalsiasi spejjeż, taxxi, tariffi u ħlasijiet kwalsiasi konnessi mal-imsemmi xiri, l-eventwali żvilupp tal-art u/jew bejgħ jew trasferiment tal-art jew tal-benefikati li jistgħu jiġu mibnija fuqha għandhom jiġu sopportati u mħallsa nofs bin-nofs bejn il-kompraturi konjuġi Borg u l-Komparenti Dennis Bezzina ugwalment bejniethom. Inltre l-partijiet jaqblu illi kwalsiasi qligħ, profitti jew gwadanji li jirriżultaw mill-imsemmija art jew il-benefikati li jistgħu jinbnew fuqha u/jew mill-bejgħ tagħhom għandhom jinqasmu ugwalment bejn l-imsemmija kompraturi konjuġi Borg fil-kwota ta' ħamsin fil-mija (50%) u l-komparenti Dennis Bezzina fil-kwota ta' ħamsin fil-mija (50%).” (sottolinear tal-qorti).

Iżda meta ġew għall-iskrittura tat-28 ta' Frar, 2015 iffirmata mal-kuntratt tax-xiri, ma niżlux frażi fis-sens li “x-xiri sar bi sħab bejniethom” imma li l-ftehim kien dwar negozju bejniethom konness mal-art li kienu xtraw il-konvenuti: “Illi l-partijiet ftiehm bejniethom li jagħmlu dan in-negozju f'din il-proprjetà bi sħab bejniethom u qablu li kwalsiasi spejjeż.....” Mit-testimonjanza tan-Nutar Vella joħroġ ċar illi fuq l-iskrittura tat-28 ta' Frar 2015 ma sar l-ebda diskors lill-attur jew minn l-attur li jista' wieħed jislet xi konklużjoni li l-konvenuti kienu qegħdin jixtru ukoll f'isem l-atturi.

Anzi n-Nutar Vella xehed b'mod ċar li lill-attur kien spjegalu illi b'dak li kien qed isir ma kellu l-ebda jedd jew titolu fuq l-art li kienu xtraw il-konvenuti u dan l-attur aċċettah. Naturalment jista' wieħed jargumenta, erronjament fil-fehma tal-Qorti, illi l-attur ma kellux għażla fiċ-ċirkostanzi li kien fihom dak iż-żmien. Mix-xhieda tan-nutar il-Qorti tislet il-konklużjoni illi l-ebda diskors ma sar fuq dik l-iskrittura illi jekk 'il quddiem id-diffikultà li kellu l-attur tispicċa allura jsir kuntratt ta' trasferiment bejn il-konvenuti u l-atturi.

Kejl dwar jekk kienx hemm ftehim *prestanome* huwa eżami dwar jekk fil-mument li ġie ffirmat il-kuntratt tal-akkwist mill-konvenut, l-attur kienx f'pożizzjoni li jakkwista. Dakinhar u mhux sena wara. Evidenti li ma setax. Fl-ewwel lok peress li mingħajr il-kunsens ta' martu ma setax jakkwista. Fit-tieni lok lanqas seta jakkwista għan-nom ta' martu peress li ma kellux il-prokura tagħha, apparti li kien ħalliha fil-għama dwar dak kollu li kien qed iseħħ dwar din l-art. Għalhekk fil-mument li ġie ppubblikat il-kuntratt fit-28 ta' Frar, 2015, l-attur ma setax jakkwista sehem mill-immobbli, la f'ismu personali u wisq anqas f'isem martu l-attriċi.⁶ Ċirkostanza din li kif rajna teskludi b'mod inekwivoku l-eżistenza ta' mandat *prestanome*.

⁵ Kopja a fol. 81 tal-proċess

⁶ **Art. 1322 Kap. 16:** “Il-jedd li jitwettqu l-atti ta' amministrazzjoni straordinarja, u l-jedd li wieħed iħarrek jew jiġi mħarrek dwar dawk l-atti jew li ssir xi transazzjoni dwar xi atti jkunu li jkunu, imissu liż-żewġ miżżewġin flimkien.” Fost l-atti ta' amministrazzjoni straordinarja subinċiż 3(a) isemmi: “(a) atti fejn jeddijiet reali fuq beni immobbli jkunu akkwistati, mahluqa jew trasferiti;”

Huwa aktar milli evidenti għal din il-Qorti illi l-attriċi ma setgħet qatt taħtar lill-konvenuti *prestanome* tagħha dwar negozju li ma kienet taf xejn dwaru. L-inkarigu *prestanome* ma jista' qatt jingħata b'effett retroattiv. L-asserzjoni tal-atturi f'dan ir-rigward ma ssib l-ebda fundament fl-elementi kostitutivi tal-istitut tal-*prestanome*.

Għaldaqstant it-talbiet attriċi inkwantu msejsa fuq l-allegat mandat *prestanome* qed jiġu respinti.

Wegħda ta' Trasferiment ta' Immobbli.

Respinti t-talbiet attriċi sa fejn msejsa fuq l-istitut tal-*prestanome* il-Qorti mhix ser tiegħaf hawnhekk. Anke għaliex jirriżulta li f'xi mument bejn l-iffirmar tal-iskrittura tat-28 ta' Frar, 2015 u l-intavolar tal-kawża odjerna, identifikat mill-attriċi bħala fis-sena 2016, kien sar diskors bejn l-attur u l-konvenut illi nofs indiviż tal-art iddur fuq l-atturi. Dan jidher li seħħ primarjament għal żewġ raġunijiet. Fl-ewwel lok jidher illi l-konvenut beda jkollu ripensament fuq dak li ftiehem fuq l-iskrittura tat-28 ta' Frar, 2015 għaliex kien ser ikun espost għar-responsabbiltajiet fiskali fejn fl-apparenza il-profitt eventwali kien ser jidher kollu fuqu mentri bejniethom fuq skrittura privata kienu ftehm li jaqsmu l-profitt. Fit-tieni lok jidher illi meta fis-sena 2016 l-atturi kienu rrikonċiljaw bejniethom, l-attur xtaq illi ma jibqax "sħab silenzjuż" u għalhekk talab lill-konvenut sabiex huwa u martu jakkwistaw mingħand il-konvenuti nofs indiviż tal-art.

U hawn beda l-inkwiet bejn l-attur u l-konvenut meta dan tal-aħħar, minhabba l-bdil fiċ-ċirkostanzi personali tiegħu, ma riedx jibqa' 'sħab silenzjuż'.

Huwa biss meta l-attur irrikonċilja mal-attriċi fis-sena 2016 li beda d diskors mal-konvenut sabiex jakkwista nofs indiviż tal-art. L-attur jgħid illi kien hemm mument minnhom li l-konvenut aċċetta li jittrasferixxi nofs indiviż tal-art fuq l-atturi. Jgħid illi f'mument ieħor il-konvenut beda jinsisti miegħu li l-art kien xtraha f'ismu u li għalhekk l-attur ma kellu l-ebda jedd fuqha.

Il-konvenut jiċċad li qatt wiegħed lill-attur li jittrasferilu nofs indiviż tal-art. Jekk għas-saħħa tal-argument biss il-Qorti kellha taċċetta l-verżjoni li ta l-attur illi wara li kien irrikonċilja mal-attriċi huwa kien talab lill-konvenut sabiex isir trasferiment ta' nofs indiviż tal-art u li l-konvenut kien għamel żmien fejn aċċetta; jibqa' l-ostakolu legali illi fis-sena 2016 kwalunkwe ftehim li seta' kien hemm bejn l-attur u l-konvenut relatat ma' trasferiment ta' nofs indiviż tal-immobbli kien u baqa' wiegħed verbali.

U hawn fejn il-pretensjonijiet tal-atturi jiltaqgħu ma' intopp legali ieħor.

Taħt piena ta' nullità wegħda ta' trasferiment jew ta' akkwist, taħt kull titolu li jkun, tal-proprjetà ta' beni immobbli jew ta' jedd ieħor fuq daww il-beni jeħtieġ li ssir b'att pubbliku jew b'kitba privata (Art. 1233 (1) (a) tal-Kap. 16).

...omissis...

Fil-każ odjern ma saret l-ebda skrittura dwar il-wegħda l-attur jinsisti li kien għamillu l-konvenut f'dan ir-rigward.

Il-Qorti ma taqbilx illi l-iskrittura tat-28 ta' Frar, 2015 għandha titqies bħala konvenju għall-finijiet ta' din il-kawża peress li mkien ma hemm imsemmi fiha xi wegħda ta' trasferiment iżda biss referenza għan negozju ta' bejniethom relatat mal-immobbli li kien għadu kemm inxtara mill-konvenuti.

Għall-kompletezza ta' dawn il-konsiderazzjonijiet il-Qorti tirreferi għall-obbligi fiskali meta jsir ftehim bil-miktub dwar wegħda ta' trasferiment ta' immobbli kif stipulat fl-**Artikolu 3(6) tal-Kapitolu 364, Att dwar it-Taxxa fuq Dokumenti u Trasferimenti**:

“konvenju ta' bejgh jew ta' trasferiment ta' kull proprjetà immobbli jew ta' kull dritt reali fuqha, ma jkunx validu jekk avviż tiegħu ma jkunx ingħata lill-Kummissarju fi żmien u b'dak il-mod, u li jkun fih dawk il-partikolaritajiet, li jistghu jiġu stabbiliti. Dan l-avviż għandu jingħata flimkien ma' ħlas ta' taxxa provviżorja ekwivalenti għal għoxrin fil-mija tal-ħlas ta' taxxa [...]”

Dan it-tieni rekwiżit kien isir rilevanti kieku fis-sena 2016 il-partijiet resqu fuq skrittura ta' wegħda ta' trasferiment. Mankanti l-iskrittura ta' wegħda ta' trasferiment, kwalunkwe wegħda bil-fomm li setgħet saret ma għandha l-ebda rilevanza għall-finijiet tal-kawża odjerna għaliex hija nulla.

Dwar il-premessa numru 8 fir-rikors promotur “Illi sussegwentement wara li sar il-kuntratt bejn il-familja Pirota u Carmel Borg, Carmel Borg beda jinsisti illi nofs l-art tinqaleb fuq Dennis Bezzina għaliex Borg kellu problema minħabba t-taxxa”, din il-Qorti tgħid illi anke li kieku għas-saħħa tal-argument taċċetta li l-iskrittura tat-28 ta' Frar, 2015 kienet wegħda ta' trasferiment lil hinn minn ftehim *prestanome*, xorta waħda l-azzjoni attriċi kienet tfalli għaliex l-ebda skrittura ma ġiet registrata mal-Kummissarju tat-Taxxi.

Ftehim Kolpit b'Causa Illeċita.

Il-Qorti għarblet ukoll l-eċċezzjoni numru 3⁷, fejn il-konvenuti eċċepew “Illi l-ftehim hu kolpit mill-illegittimità”. Il-konvenuti jsostnu illi apparti l-problemi matrimonjali li l-attur kien għaddej minnhom fiż-żmien rilevanti, l-iskop tal-attur kien mhux biss li ma jurix lill-martu dak li kien qed jinnegozja iżda wkoll li jevadi t-taxxa.

Artikolu 987 tal-Kodiċi Ċivili jipprovdi illi *L-obbligazzjoni magħmula fuq kawża ...illegittima, m'għandha ebda effett*. Filwaqt li

⁷ Għalkemm l-eċċezzjonijiet ma humiex numerati (fol. 13)

Artikolu 990 tal-istess kodiċi jipprovdi illi: *Il-kawża hija illeċita meta hija pprojbita mil-liġi jew kuntrarja għall-għemil xieraq jew għall ordni pubbliku.*

Dwar l-obbligazzjonijiet kolpiti minn *causa illeċita* huwa prinċipju assodat fil-ġurisprudenza illi min jidhol f'negozju bil-ħsieb li jqarraq bil liġi m'għandux ikollu s-serħan tal-moħħ li jekk in-negozju jmur hażin, ikun jista' jadixxi lill-Qorti sabiex jieħu dak li jippretendi li tilef. Il-biża' li jibqa' mingħajr il-ħarsien tal-liġi għandu jservi ta' disinċentiv għal min jiġi il-ħsieb li jagħmel negozju a skapitu tal-erarju pubbliku.

...omissis...

Mill-kumplex tal-provi akkwiziti jirriżulta illi l-ħsieb tal-attur li jkun sħab silenzjuż fin-negozju mal-konvenuti kellu l-iskop li huwa ma jidhirx fl-ebda stadju tan-negozju konsistenti fl-ispekulazzjoni tal-art u ċioe' la fix-xiri u wisaq anqas allura fil-bejgħ tal-istess. Veru li fuq l-iskrittura tat-28 ta' Frar 2015 l-attur intrabat mal-konvenuti illi joħroġ sehemu tat-taxxi dovuti sew meta tinxtara l-art kif ukoll meta tinbiegħ mingħajr ma jidher. Però tali ftehim għandu l-konsegwenza illi l-kuntrattazzjoni kummerċjali konsistenti f'negozju ta' spekulazzjoni fuq immobbli, tibqa' mistura għall-Fisku. Kuntrattazzjoni manifestament mibnija fuq *causa illeċita*.

Il-fatt ippruvat u ammess mill-istess attur li ried jagħmel dan in-negozju minn wara dahar martu u bil-ħabi tagħha ma jinnewtralizzax il-*causa illeċita* fil-konfront tal-Fiscus. Jekk xejn tali intenzjoni tal-attur fil konfront ta' martu taggrava l-pożizzjoni legali tiegħu fir-rigward tal-*causa illeċita* u mhux taġevolaha.

Il-Qorti ma tistax tagħti effett ftehim li wieħed mill-iskopijiet manifesti tiegħu huwa li fil-konfront tal-Fiscus l-attur jibqa' kompletament mistur. Immaterjali li fil-ftehim kien hemm pattwit illi l-attur iħallas lill konvenuti t-taxxi li kienu ser ikunu soġġetti għalihom fuq l-intier tan-negozju. Il-liġijiet fiskali, li wkoll huma ta' ordni pubbliku, ma jippermettux din ix-xorta' ta' manuvrar sabiex wieħed jinnegozja u jagħmel profitti fl-ombra, mingħajr ma jkun ta rendikont lill Kummissarju tat-Taxxi tal-profitti li jkun għamel. Il-konvenuti ma humiex delegati tal-Kummissarju tat-Taxxi u għalhekk l-arrangament milħuq bejn il-partijiet jikkozza mal-liġijiet fiskali ta' pajjiżna li jistipulaw illi min jagħmel qligħ kapitali f'negozju dwar proprjetà immobiljari għandu l-obbligu statutorju li jiddikjarah direttament mal-Kummissarju tat-Taxxi (ara **Artikolu 5(1)(a)**⁸ tal-Att dwar it-Taxxa Fuq l-Income - Kapitulu 123 tal-Liġijiet ta' Malta).⁹ Għalhekk ukoll il-ftehim tat-28 ta' Frar, 2015 huwa kolpit minn *causa illeċita* fit-termini tal-Artikoli 987 u 990 tal-Kodiċi Ċivili u għalhekk mhux enforzabbli.

⁸ "Qligħ kapitali derivat minn persuna mit-trasferiment ta' attiv għandu jiġi ntaxxat skont ma hemm fl-artikolu 4(1). Minkejja kull haġa li tinsab x'imkien ieħor f'dan l-Att, dak il-qligħ għandu jiġi aċċertat kif stipulat f'dan l-artikolu u b'dak il-mod li jista' jiġi stabbilit. Il-qligħ kapitali li għalih iġġoddu d-dispożizzjonijiet ta' dan l-artikolu huwa:....."; ara wkoll **Regolamenti Dwar Qligħ Kapitali - Liġi Sussidjarja 123.27**

⁹ Ara wkoll: **Art. 49 tal-Att dwar l-Amministrazzjoni tat-Taxxa (Kap. 372 tal-Liġijiet ta' Malta)**

Fid-dawl tal-provi li tressqu f' dawn il-proċeduri l-Qorti tqis li huwa doveruż li tordna li kopja tas-sentenza tintbghat lill-Kummissarju tat-Taxxi sabiex jikkonduċi l-investigazzjonijiet li jidhirlu xierqa.

Decide.

Għal dawn il-motivi l-Qorti qed taqta' u tiddeċiedi l-kawża billi,

1. Tilqa' l-eċċezzjonijiet numri wieħed, tnejn u tlieta u tiddisponi mill-eċċezzjonijiet l-oħra sa fejn kompatibbli ma' dak hawn fuq deliberat u deċiż.
2. Tiddikjara illi fuq il-kuntratt tal-akkwist tal-art il-konvenuti la kienu *prestanome* tal-attur u lanqas tal-attriċi;
3. Tiddikjara illi l-ftehim ta' bejn l-attur u l-konvenuti datat 28 ta' Frar, 2015 ma hux konvenju;
4. Tiċhad it-talbiet attriċi peress li irriżultaw li huma infondati fil-fatt u fid-dritt.
5. Tordna lir-Registratur tal-Qrati Ċivili u Tribunali sabiex fi żmien għaxart ijiem minn meta din is-sentenza ssir res judicata, jibgħat kopja ta' din is-sentenza lill-Kummissarju tat-Taxxi għal kwalunkwe investigazzjoni li jidhirlu xierqa in konnessjoni mal-ftehim ta' bejn l-attur u l-konvenuti.

Bl-ispejjeż kontra l-atturi.

Rikors tal-appell tal-atturi (02.08.2023):

6. L-aggravji tal-atturi appellanti, in suċċint, huma s-segwenti:

(i) L-ewwel aggravju (*prestanome*)

Fl-ewwel lok jargumentaw li l-fatt li l-attriċi ma kinitx taf dwar in-negozju ma jistax jitqies bħala ostaklu biex tirnexxi din l-azzjoni. B'differenza mir-rappreżentazzjoni diretta, fejn ikun hemm prokura formali, jargumentaw li r-rappreżentanza

indiretta ma tirrikjedix tali formalità. Jaċċennaw ukoll għall-fatt li l-attriċi hija parti fil-kawża u għamlitha ċara li trid li l-proprjetà tappartjeni formalment lilha u lil żewġha flimkien mal-konvenuti, u li għalhekk hija rratifikat il-mandat *prestanome* li l-attur kien ta lill-konvenut.

(ii) It-tieni aggravju (provi dwar il-mandat)

Fit-tieni lok isostnu li kuntrarjament għal dak li ddeċidiet l-Ewwel Qorti, hemm abbondanza ta' provi li juru li l-konvenut kellu l-mandat biex jakkwista l-proprjetà f'isimhom. Jaċċennaw għal xi depożizzjonijiet ta' xhieda, u wkoll għall-iskrittura li saret dakinhar tal-konvenju (18.07.2014) fejn gie dikjarat li l-attur u l-konvenut kienu qed jifthemu li x-xiri tal-proprjetà se ssir bi sħab bejniethom, u għall-iskrittura li saret dakinhar tal-bejgħ (28.02.2015) fejn iddikjaraw li sa dakinhar kull wieħed minnhom ħareġ is-somma ta' €29,600 għall-finijiet tax-xiri tal-proprjetà u drittijiet ta' periti u nutar.

(iii) It-tielet aggravju (*causa illecita*)

Fit-tielet lok jilmentaw li li t-taxxa lill-Kummissarju tat-Taxxi tħallset kollha, peress li t-taxxa dovuta mhix ibbażata fuq kemm hemm xerrejja iżda fuq il-valur tal-art.

(iv) Ir-raba' aggravju (it-talba għall-kumpens)

Fir-raba' lok jgħidu li jirriżulta mill-provi li l-art inbiegħet, fejn anke ġie esibit il-kuntratt relattiv. Jgħidu li għalhekk l-Ewwel Qorti ma kellhiex issib diffikultà li takkorda kumpens lill-atturi almenu fis-somma ta' nofs ($\frac{1}{2}$) il-prezz ta' €70,000, għalkemm isostnu li dan ma jirriflettix il-prezz ġust.

Risposta tal-appell tal-konvenuti (29.09.2023):

7. Il-konvenuti wieġbu biex jagħtu r-raġunijiet tagħhom għaliex l-appell tal-atturi huwa infondat u għandu jiġi miċħud u s-sentenza appellata ikkonfermata, bl-ispejjeż taż-żewġ istanzi kontra l-atturi appellanti.

KONSIDERAZZJONIJIET:

Il-konvenju, il-kuntratt ta' bejgħ u l-iskritturi relattivi għalihom:

8. Qabel ma jiġu kkunsidrati l-aggravji tal-atturi appellanti huwa utli l-ewwel nett li ssir referenza għas-segwenti dokumenti:

- (i) Il-konvenju tat-18 ta' Lulju 2014 bejn il-konvenuti u terzi fl-att tan-Nutar Dr Nicholas Vella¹⁰ :

¹⁰ Dok NC2, fol 75 et seq

Permezz ta' konvenju li sar fit-18 ta' Lulju 2014 il-konvenut Carmelo Borg f'ismu u f'isem martu l-konvenuta Emanuela sive Noelle Borg (kompraturi) obbligaw ruħhom li jixtru mingħand Joseph Pirotta f'ismu u f'isem diversi persuni oħra (vendituri) biċċa art diviża bil-kejl ta' 1,380.80mk, mhux fabbrikabbli f'San Ġiljan, formanti parti mill-art "Tad-Delli" għall-prezz ta' €100,000. Għe dikjarat li l-kompraturi ħallsu €10,000 bħala depożitu akkont tal-prezz li kellu jinżamm min-Nutar u jiġi rilaxxat mal-kuntratt. Għe dikjarat ukoll li l-kompraturi kienu qegħdin iħallsu t-taxxa provvizorja ta' €1,000.

(ii) L-iskrittura tat-18 ta' Lulju 2014 bejn l-attur u l-konvenuti¹¹:

Fl-istess ġurnata li sar il-konvenju, l-attur u l-konvenut f'ismu u f'isem martu ffirmaw skrittura fejn wara li rreferew għall-imsemmi konvenju, iddikjaraw hekk:

"...il-partijiet qegħdin jaqblu u jiftehmu bejniethom illi dan ix-xiri ser isir bi sħab bejniethom u bl-intiża illi kwalsiasi spejjeż, taxxi, tariffi u ħlasijiet kwalsiasi konnessi mal-imsemmi xiri, l-eventwali żvilupp tal-art u/jew bejgħ jew trasferiment tal-art jew tal-benefikati li jistgħu jiġu mibnija fuqha għandhom jiġu sopportati u mħallsa nofs bin-nofs bejn il-kompraturi konjuġi Borg u l-komparenti Dennis Bezzina ugwalment bejniethom. In oltre l-partijiet jaqblu illi kwalsiasi qligħ, profitti jew gwadanji li jirriżultaw mill-imsemmija art jew il-benefikati li jistgħu jinbnew fuqha u/jew mill-bejgħ tagħhom għandhom jinqasmu ugwalment bejn l-imsemmija kompraturi konjuġi Borg fil-kwota

¹¹ Fol 81 et seq

ta' ħamsin fil-mija (50%) u l-komparenti Dennis Bezzina fil-kwota ta' ħamsin fil-mija (50%)."

- (iii) Il-kuntratt tat-28 ta' Frar 2015 bejn il-konvenuti u terzi fl-atti tan-Nutar Dr Nicholas Vella¹²:

Il-kuntratt għat-trasferiment tal-art sar fit-28 ta' Frar 2015. Għe dikjarat li l-bejgħ kien qiegħed isir għall-prezz ta' €100,000, li minn liema prezz il-kompraturi ħallsu l-ammont ta' €50,000 u obbligaw ruħhom li jħallsu l-bilanċ ta' €50,000 sa mhux aktar mill-24 ta' Lulju 2016. Għe dikjarat li t-taxxa dovuta tammonta għas-somma ta' €5,000 li minnha kienu diġà tħallsu €1,000 u għalhekk il-kompraturi ħallsu l-bilanċ ta' €4,000.

- (iv) L-iskrittura tat-28 ta' Frar 2015 bejn l-attur u l-konvenuti¹³:

Fl-istess ġurnata li sar il-kuntratt, l-attur u l-konvenut f'ismu u f'isem martu ffirmaw skrittura fejn wara li rreferew għall-imsemmi kuntratt, iddikjaraw hekk:

"Illi l-partijiet ftehm u bejniethom li jagħmlu dan in-negozju f'din il-proprjetà bi sħab bejniethom u qablu illi kwalsiasi spejjeż, ħlasijiet, taxxi, tariffi u drittijiet professjonali konnessi mal-akkwist tal-proprjetà fuq deskritta għandhom jiġu sopportati bejniethom b'mod ugwali u illi bl-istess mod il-partijiet qablu wkoll li kwalsiasi rikavat, qligħ u benefiċċji li jirriżultaw minn dan in-negozju ukoll għandu jinqasam b'mod ugwali bejn iż-żewġ naħat.

¹² Dok NC3, fol 84 et seq

¹³ Dok NC, fol 74

Għal kull buon fini il-partijiet qegħdin jiddikjaraw li sa issa ħarġu u kkontribwew is-somma ta' disgħa u għoxrin elf u sitt mitt Euro (Euro 29,600)¹⁴ kull wieħed minnhom dan għall-finijiet tax-xiri tal-istess proprjeta` u drittijiet ta' periti u tan-nutar."

L-ewwel aggravju: *il-prestanome*

9. Fost il-konsiderazzjonijiet li għamlet l-Ewwel Qorti dwar jekk kienx hemm ftehim *prestanome* fil-mument li ġie ffirmat il-kuntratt tal-akkwist tat-28 ta' Frar 2015, qieset il-kwistjoni dwar jekk l-attur "*kienx f'pożizzjoni li jakkwista*." Irriteniet li dan ma kienx il-każ għaliex: (i) fl-ewwel lok mingħajr il-kunsens ta' martu huwa ma setax jakkwista; dan minħabba l-**Art. 1322 tal-Kodiċi Ċivili** li jipprovdi li atti ta' amministrazzjoni ordinarja jmissu liż-żewġ miżżewġin flimkien; u (ii) fit-tieni lok lanqas ma seta' jakkwista għan-nom ta' martu peress li ma kellux prokura tagħha (fil-fatt f'dak iż-żminijiet irriżultalha li l-atturi kellhom problemi matrimonjali u li l-attur ħalla lill-attriċi għal kollox fl-għama dwar l-art inkwistjoni).

10. Fl-ewwel aggravju tagħhom l-atturi appellanti jilmentaw li l-Ewwel Qorti tat wisq importanza lill-fatt li l-attur ma riedx juri lil martu l-attriċi li kien qiegħed jinnegozja mal-konvenut. L-argument tagħhom hu fis-sens: (i) li l-attur waħdu xorta seta' jidher fuq il-kuntratt (u allura seta' jagħti l-mandat tal-*prestanome* lill-konvenut); u (ii) li kwantu għall-attriċi, hija għamlitha ċara f'dawn il-proċeduri li trid li l-proprjeta` tappartjeni

¹⁴ Fir-risposta ġuramentata tagħhom il-konvenuti eċċipew li l-konvenut offra lura €29,600 lill-attur imma huwa rrifjuta li jaċċettahom.

formalment lilha u lil żewġha flimkien u għalhekk jiġi li rratifikat il-mandat li l-attur ta lill-konvenut.

11. Biex isostnu l-argument tagħhom li l-attur appellant xorta seta' jidher waħdu fuq kuntratt ta' xiri minkejja li skont l-**Artikolu 1322(3)(a) tal-Kodiċi Ċivili** atti li bihom jiġu akkwistati drittijiet reali fuq immobbli jmissu liż-żewġ miżżewġin flimkien, l-atturi appellanti jaċċennaw għad-deċiżjoni mogħtija mill-Qorti tal-Maġistrati (Għawdex) Ġurisdizzjoni Superjuri, Sezzjoni Ġenerali fit-28 ta' Marzu 2014¹⁵ (17/2010/JD) fil-kawża fl-ismijiet **"Erika Gertrud Selma Menestret v. Dr Georgine Schembri nomine"**. Dan kien każ fejn l-attribi li kienet miżżewġa lil Claus Menestret kienet f'relazzjoni mal-konvenuta Brigitte Simsch, u fejn din tal-aħħar allegatament dehret waħedha fuq kuntratt ta' xiri sabiex takkwista proprjetà għalihom it-tnejn. Il-Qorti kien irriżultatla li l-attribi kien irnexxielha tipprova li *"defendant was acting as her prestanome as regards to one half undivided share of the property in question"* u fil-fatt wara li kkunsidrat ukoll li ma kien hemm l-ebda *causa illecita*, ordnat lill-konvenuta tittrasferixxi lill-attribi nofs is-sehem mill-proprjetà in vertenza.

12. Fil-fatt din il-Qorti taqbel mal-atturi li l-attur appellant seta' xorta jidher fuq kuntratt ta' xiri mingħajr il-kunsens tal-mara tiegħu. L-**Artikolu 1326(1) tal-Kodiċi Ċivili** mbagħad jipprovdi li:

"Atti li jeħtieġ l-kunsens taż-żewġ partijiet miżżewġa iżda li jitwettqu

¹⁵ Mhux appellata

minn parti waħda mingħajr il-kunsens tal-parti l-oħra jistgħu jkunu annullati fuq it-talba tal-parti l-aħħar imsemmija meta daww l-atti jkunu dwar it-trasferiment jew il-ħolqien ta' jedd reali jew personali fuq proprjetà immobbli; u meta daww l-atti jkunu dwar proprjetà mobbli dawn jistgħu jkunu annullati biss meta l-jeddijiet fuqhom ikunu ngħataw b'titolu gratuwitu.” (enfasi ta' din il-Qorti)

13. Rilevanti f'dan ir-rigward huwa l-insenjament tal-Prim'Awla tal-Qorti Ċivili fis-sentenza mogħtija minnha fit-18 ta' Mejju 2021 fil-kawża fl-ismijiet **Patrick Cachia v. Robert Cachia et** (735/2017/TA)¹⁶. Hija ppreċiżat li n-nuqqas tal-kunsens tal-mara ma jirrendix l-att null iżda se *mai*, annullabbli. Komplettekk:

“Di più, il-persuna li tista' tattakka l-att hija l-mara u dan għaliex, din l-azzjoni tispetta lilha biss b'dispożizzjoni espressa tal-liġi. Eċċezzjoni ta' din ix-xorta ma tistax tingħata mill-konvenuti. Din hija azzjoni li ma tappartjenix lilhom fid-dawl ta' dak li l-artikolu 1326(2) tal-Kodiċi Ċivili, li espressament jiddisponi li “l-azzjoni għal annullament tista' tittieħed biss mill-parti li kien meħtieġ il kunsens tagħha.” (Enfasi ta' din il-Qorti). Dan huwa ukoll it-tagħlim ta' dawn il-Qrati (ara fost oħrajn Sentenza tat-28 ta' Novembru, 2005 fl-ismijiet Maria Annunziata sive Nancy Debattista mart Joseph Debattista -vs- Joseph Debattista pro et, Prim Awla).”

14. Applikat dan l-insenjament għall-kawża odjerna, isegwi li ma jistax jiġi eskluż li seta' kien hemm mandat *prestanome* għar-raġuni biss li skont l-Artikolu 1322 tal-Kodiċi Ċivili l-attur ma setax jixtri mingħajr martu. It-tħaddim ta' dan l-artikolu tal-liġi ma kellux ikun il-“kejl” dwar jekk kienx hemm ftehim *prestanome* jew le, kif irritereniet l-Ewwel Qorti. Ladarba l-attur teknikament seta' jidher fuq il-kuntratt ta' xiri mingħajr il-kunsens ta' martu [ċjoè seta' jidher fuq il-kuntratt ta' xiri huwa nnifsu fit-termini tal-

¹⁶ Mhux appellata

Artikolu 1857(1) tal-Kodiċi Ċivili¹⁷; u anke tenut kont tal-fatt li martu illum hija proprju parti fil-kawża fejn l-atturi flimkien qegħdin jitolbu li nofs l-art inkwistjoni tinqaleb fuq isimhom permezz ta' pubblikazzjoni tal-kuntratt relattiv [u allura ma jistax jingħad li l-ġudizzju mhuwiex integru], ifisser li l-atturi setgħu jintavolaw din l-*Actio Mandati Directa*. Ovvjament is-suċċess jew le ta' tali azzjoni mbagħad jiddependi fuq jekk jirnexxilhomx jippruvaw li l-konvenut verament dak iż-żmien kellu l-allegat mandat *prestanome* jew le. U dan iwassalna għat-tieni aggravju.

It-tieni aggravju: *il-prova tal-mandat prestanome*

15. L-Ewwel Qorti rriteniet li mill-provi ma jirriżultax li kien hemm dan l-allegat mandat *prestanome* għaliex għalkemm fl-iskrittura tat-18 ta' Lulju 2014 (li saret fl-istess ġurnata tal-konvenju) l-attur u l-konvenuti ddikjaraw li "x-xiri (tal-art) kien ser isir bi sħab bejniethom", fl-iskrittura tat-28 ta' Frar 2015 (li saret fl-istess ġurnata tal-kuntratt) l-attur u l-konvenuti ma reġgħux niżżlu tali frażi, iżda qalu biss li kienu ftehm u li "jagħmlu dan in-negozju f'din il-proprjetà bi sħab bejniethom". Qieset ukoll li mit-testimonjanza tan-Nutar Vella ma jistax wieħed jislet li kien hemm dan il-mandat *prestanome*, anzi aċċennat għall-fatt li n-Nutar xehed li kien spjega lill-attur li b'dak li kien qiegħed isir ma kellu l-ebda jedd fuq l-art li xtraw il-konvenuti u li dan l-attur kien aċċettah.

¹⁷ **1857(1)** "*Il-mandat għandu jkollu bħala skop tiegħu li jkollu leċita li min jagħti l-mandat seta' jagħmel huwa nnifsu.*"

16. L-attur appellanti minflok isostnu li l-prova tal-mandat *prestanome* kellha tirriżulta ampjament miż-żewġ skritturi meħudin flimkien, u wkoll mit-testimonjanza ta' diversi xhieda, *ossia*:

- tan-Nutar Nicholas Vella fejn xehed li kien avża lill-attur li jekk jiffirma waħdu kien jiġi annullat u li għalhekk kienu qablu li l-konvenju kellu jsir minn Borg biss, u li x-xewqa tal-attur kienet li sa ma jsir il-kuntratt kellu jgħib lil martu;
- tal-konvenut Carmel Borg fejn qal li l-attur "*kellu jgħib il-mara biex isir il-ftehim biex jidhrol fin-negozju tax-xiri ta' din l-art*" u jsostnu li din l-ammissjoni da parti tal-konvenut hija l-aħjar prova immaġinabbli;
- ta' Wilfred Debattista (li xtara parti mill-art fis-6 ta' Ġunju 2016 mingħand il-konvenuti) fejn qal li Bezzina u Borg kienu "*gew ituni prezz*";
- ta' Sean Fitz (li għandu negozju ta' reklamar bil-*billboards*) fejn qal li Borg u Bezzina kienu waqqfuh milli jtella' *billboard* fl-art inkwistjoni għaliex qalulu li kienet tagħhom, u li wara li wasal fi ftehim magħhom ħallashom tal-*billboard* u ħallewh iqiegħdha. Qal li kienu qalulu li l-pagament kellu jinqasam fi tnejn, ċjoè pagament kull wieħed nofs bin-nofs;

- ta' Joseph Pirotta (wieħed mill-vendituri li bieghu l-art lill-konvenuti) fejn qal li meta saru l-konvenji l-attur kien preżenti fil-kamra però ma ffirmax.

17. Issa kwantu għall-kontenut taż-żewġ skritturi, jidher li l-Ewwel Qorti tat ħafna piż għall-fatt li fit-tieni skrittura ma ssemmietx li l-art kienet qiegħda tinx tara bi sħab bejniethom. Għalkemm dan huwa minnu, fl-aħħar parti tat-tieni skrittura ġie dikjarat li l-partijiet kienu diġà kkontribwixxew €29,600 kull wieħed għall-finijiet “*tax-xiri tal-istess proprjetà u drittijiet ta’ periti u tan-Nutar.*” Din il-Qorti tosserva wkoll li n-Nutar xehed¹⁸ li:

“...wara li sar il-kuntratt xtaqu li jkun hemm dak l-agreement li kienu xtrawha bi sħab. Mingħalija dakinhar stess sar dan id-diskors jew preparajt il-ftehim dakinhar stess. Il-ftehim għamiltu handwritten però ma niftakarx jekk ġiex iffirmat dakinhar stess...”

18. Madanakollu filwaqt li miż-żewġ skritturi u mix-xhieda tan-Nutar jirriżulta li kemm l-attur u kif ukoll il-konvenuti ħarġu l-flus għax-“xiri” tal-proprjetà ma jirriżultax ukoll li l-konvenuti kienu qegħdin jidhru bħala mandatarji *prestanome* għal dak li jirrigwarda l-akkwist ta’ nofs (½) il-proprjetà. Jispikka mhux ftit il-fatt li fuq l-iskrittura li saret dakinhar tal-kuntratt ma ntqalx ċar u tond li nofs (½) il-proprjetà kienet qiegħda tinxtara mill-konvenuti in forza ta’ mandat *prestanome*. Ma kien hemm xejn

¹⁸ Xhieda tal-5 ta’ Ottubru 2021, fol 137 et seq

x'izomm il-partijiet milli jenfasizzaw din il-biċċa informazzjoni tant importanti fuq l-iskrittura li saret dakinhar tal-kuntratt. Kif tenniet l-Ewwel Qorti, in-Nutar xehed¹⁹ b'mod ċar li lill-attur kien spjegalu li b'dak li kien ser isir ma kellu l-ebda jedd jew titolu fuq l-art:

“Mistoqsi avzajthomx fuq ir-riskji u ċjoè li ma setax jiffirma waħdu Bezzina li kieku ffirmaw waħdu għax kien jigi annullat, inwieġeb li iva. Kienu qablu li ħabba din is-sitwazzjoni l-konvenju kellu jsir minn Carmelo Borg biss.

Mistoqsi jekk kontx għidtlu lil Bezzina li b'dak li kien ser isir, huwa ma kienx ser ikollu titolu inwieġeb li iva. Mistoqsi kontx għidtlu biex igib lill-mara tiegħu nwieġeb li x-xewqa kienet li sa ma jsir il-kuntratt kellu jgib il-mara miegħu Bezzina.....Mistoqsi għalfejn Bezzina ma setax igib il-mara nwieġeb li għax kellhom xi problemi....meta wasalna għall-kuntratt jien ridt nara kif ser tinxtara u minn min. Però s-sitwazzjoni ta' Bezzina kienet baqgħet kif kienet dakinhar tal-konvenju u l-kuntratt sar fuq isem Carmelo u Noel (recte: Noella) Borg.

Suggerit li lil Bezzina dakinhar avzajtu li jekk ma kienx ser jiffirma skont il-liġi huwa ma kien ser ikollu l-ebda titolu inwieġeb li iva kont avzajtu. Kont għidtlu ukoll meta ffirmaw l-iskrittura Dok NC1²⁰ li din wehida ma kinitx ser ittiħ l-ebda titolu fuq il-proprjetà iżda għamluha xorta l-iskrittura dakinhar stess. Riduha biex ikollhom il-peace of mind dwar kif inħarġu l-flus dakinhar u fis-sens li kienu ftehm li jagħmluha flimkien din il-biċċa xogħol bħala negozju - ċjoè l-akkwist li sar.”

(enfasi ta' din il-Qorti)

19. Kwantu għax-xhieda tal-konvenut fejn semma li l-attur kien qal li kellu jgib il-mara biex jidh'ol fin-negozju “tax-xiri tal-art”, għax-xhieda ta' Fitz fejn qal li l-attur u l-konvenut qalulu li l-art hija “tagħhom”, għax-xhieda ta' Debrincat fejn qal li l-attur u l-konvenut kienu tawh “prezz”, u għax-xhieda ta' Pirotta fejn qal li l-attur kien preżenti meta sar il-konvenju, dawn

¹⁹ Xiehda tas-7 ta' Diċembru 2020, fol 70 et seq

²⁰ Jidher li qed jirreferi għal Dok NC (li hija l-iskrittura li saret dakinhar tal-kuntratt, fit-28.02.2015) għaliex ma hemm l-ebda Dok NC1

bl-ebda mod ma jagħtu xi konfort lit-teži tal-atturi appellanti. Il-fatt li l-attur ikkontribwixxa nofs l-ispejjeż relatati max-xiri tal-art, u l-fatt li informalment seta' saret xi referenza għall-attur bħala li huwa komproprietarju tal-art inkwistjoni (fid-dawl tal-fatt li effettivament ikkontribwixxa finanzjarjament għax-xiri tal-art akkwistata mill-konvenuti) ma jfisser xejn fid-dawl ta' dak spjegat fil-paragrafu preċedenti.

20. Għalhekk din il-Qorti tikkondividi l-konklużjoni tal-Ewwel Qorti li assolutament ma ġiex ippruvat li kien ingħata dan il-mandat *prestanome* allegat mill-atturi appellanti, u allura dan l-aggravju jirriżulta infondat.

It-tielet aggravju: *jekk l-iskrittura hix kolpita b'causa illecita*

21. L-Ewwel Qorti qalet li mill-kumpless tal-provi rriżulta li l-ħsieb tal-attur li jkun sħab silenzjuż fin-negozju mal-konvenuti kellu l-iskop li huwa ma jidher fl-ebda stadju tan-negozju konsistenti fl-ispekulazzjoni tal-art u ċjoè la fix-xiri u wisq anqas allura fil-bejgħ tal-istess. Qalet li għalkemm fuq l-iskrittura tat-28 ta' Frar 2015 l-attur intrabat mal-konvenuti li joħroġ sehmu tat-taxxi dovuti sew meta tinxtara l-art kif ukoll meta tinbiegħ, jibqa' l-fatt li l-kuntrattazzjoni kummerċjali konsistenti f'negozju ta' spekulazzjoni fuq immobbli tibqa' mistura għall-Fisku. Ikkonkludiet għalhekk li l-kuntrattazzjoni hija manifestament mibnija fuq l-illegittimità.

22. Din il-Qorti ma taqbilx ma' din il-pożizzjoni tal-Ewwel Qorti.

23. **L-Artikolu 990 tal-Kodiċi Ċivili** jipprovdi li:

“Il-kawża hija illeċita meta hija pprojbita mil-liġi jew kuntrarja għall-għemil xieraq jew għall-ordni pubbliku.”

24. Kif jargumentaw l-atturi appellanti t-taxxa dovuta lill-Kummissarju tat-Taxxi xorta tħallset kollha għaliex din mhux ibbażata fuq kemm hemm xerrejja iżda fuq il-valur tal-art. Għalhekk ma jistax jitqies li l-iskrittura tat-28 ta' Frar 2015 tmur kontra xi liġi. Lanqas ma jista' jitqies li tmur kontra l-moralità jew l-ordni pubbliku.

25. *In oltre*, punt rilevanti li jagħmlu l-istess atturi appellanti huwa l-fatt li l-istitut tal-*prestanome* huwa rikonoxxut bħala mod validu ta' kif wieħed jista' jagħti mandat informali. Issa għalkemm, kif fuq spjegat, jirriżulta li bil-ftehim tat-28 ta' Frar 2015 ma ngħata l-ebda mandat *prestanome* għaliex tali ftehim jikkontempla biss is-sħubija tal-attur u l-konvenuti fin-negożju tal-proprjetà inkwistjoni, għal dak li jirrigwarda l-ħlas tat-taxxa m'hemm l-ebda differenza għaliex f'kull każ l-identità tal-attur kienet se tkun mistura għall-Fisku.

26. Għalhekk dan it-tielet aggravju jirriżulta fondat.

Ir-raba' aggravju:

27. Finalment l-atturi appellanti jaċċennaw għall-fatt li fis-6 ta' Ġunju

2016 parti mill-art inkwistjoni nbiegħet mill-konvenuti Borg lil terzi (il-konjuġi Wilfred u Lydia Debattista) għall-prezz ta' €70,000²¹. Isostnu li dan l-ammont ma jirriflettix il-verità u jaċċennaw għal dik il-parti tal-affidavit tal-attur²² fejn xehed hekk:

“Jien mort għand in-nutar Joe Abela u qalli li kien għamel il-kuntratt bejn il-Perit Wilfred Debattista u Carmelo Borg. Jien fhemtu li aħna kellna nofs bin-nofs indaqs u urejtu l-karti, biex nurih li Carmel kien biegh wara dahri. Jien tlabtu l-kuntratt u hu tani kopja. Meta jien rajtu l-kuntratt sibt li kien bieghlu €70,000 meta dan kien qalli biex ma nbighulux inqas minn €250,000. Jigifieri hawnhekk l-ammonti ma kinux jirriflettux il-verità.”

28. Jgħidu li almenu kellu jiġi akkordat lilhom kumpens fl-ammont ta' nofs is-€70,000. Dan jidher li huwa b'referenza għall-ħames talba tagħhom fejn ġie mitlub lill-Qorti biex:

“5. Tordna illi kemm-il darba l-art m'għadhiex fuq isem il-konvenuti allura l-atturi jiġu kkompensati għal nofs il-prezz tal-art bil-prezz tagħha fuq is-suq reali tal-lum”

29. Ladarba l-ftehim tan-negozju tat-28 ta' Frar 2015 mhux milqut bl-illegittimità (u allura ma jistax jiqies li huwa bla effett skont l-**Artikolu 987 tal-Kodiċi Ċivili**²³) din il-Qorti taqbel li l-atturi huma intitolati għal nofs il-prezz tal-biċċa art li nbiegħet fis-6 ta' Ġunju 2016, dan minħabba li skont l-istess ftehim kwalsiasi rikavat mill-proprjetà kellu jinqasam b'mod ugwali bejn iż-żewġ partijiet. Wieħed ma jridx jinsa però li t-tieni pagament ta' €50,000 li skont il-kuntratt tat-28 ta' Frar 2015 kellu jithallas lill-vendituri sal-24 ta'

²¹ Kopja tal-kuntratt a fol 121 et seq

²² Affidavit a fol 23 et seq

²³ **987.** “L-obbligazzjoni mingħajr kawża, jew magħmula fuq kawża falza jew illeċita, m'għandha ebda effett”.

Lulju 2016, fil-fatt tħallas biss mill-konvenuti Borg fit-28 ta' Jannar 2016 *ad insaputa* tal-attur (kif ġie dikjarat mill-attur stess fir-rikors promutur). Għalhekk mill-ammont ta' €35,000 (nofs ir-rikavat ta' €70,000) iridu jitnaqqsu €25,000 (nofs l-ammont li l-attur bħala sħab kien fadallu joħroġ fir-rigward tan-negozju tal-art inkwistjoni) kif ukoll €2,800 (nofs it-taxxa ta' €5,600 li tħallset mill-vendituri fuq il-kuntratt tas-6 ta' Ġunju 2016²⁴). B'hekk il-bilanċ li l-konvenuti għandhom iħallsu lill-atturi huwa fl-ammont ta' €7,200.

Deċiżjoni:

Għal dawn il-motivi din il-Qorti qiegħda tilqa' limitatament l-appell tal-atturi u konsegwentement qiegħda tvarja s-sentenza appellata billi:

- (i) tħassarha fejn l-Ewwel Qorti laqgħet l-eċċezzjoni li l-ftehim tat-28 ta' Frar 2015 huwa kolpit bl-illegittimità u konsegwentement ordnat li kopja tas-sentenza għandha tingħata lill-Kummissarju tat-Taxxi għal kwalunkwe investigazzjoni li jidhirli xierqa, u minflok tali eċċezzjoni qiegħda tiġi miċħuda minn din il-Qorti;

²⁴ Dan skont il-paragrafu tal-kuntratt tas-06.06.2016 li jaqra hekk:

"Għall-fini tal-Att dwar it-Taxxa fuq id-Dħul [Kapitolu numru mija u tlieta u għoxrin (Kap. 123) tal-Liġijiet ta' Malta] u għall-fini tal-Att dwar l-Amministrazzjoni tat-Taxxa tas-sena elf disa' mija u erbgħa u disgħin (1994) [Kapitolu numru tliet mija u tnejn u sebgħin (Kap 372) tal-Liġijiet ta' Malta], rigwardanti Taxxa Finali tapplika bir-rata ta' tmienja fil-mija (8%) tal-prezz, ammontanti għal ħamest elef u sitt mitt Euro (€5,600)

- (ii) tħassarha fejn l-Ewwel Qorti ċaħdet l-ewwel talba biex jiġi dikjarat li l-iskrittura tat-28 ta' Frar 2015 torbot liż-żewġ partijiet f'din il-kawża, u minflok din il-Qorti qiegħda tilqa' tali talba;
- (iii) tħassarha fejn l-Ewwel Qorti ċaħdet il-ħames talba attriċi u minflok din il-Qorti qiegħda tilqa' tali talba u **tordna lill-konvenuti jħallsu lill-atturi s-somma ta' €7,200** fuq il-baži tan-negozju miftiehem fl-iskrittura tat-28 ta' Frar 2015);
- (iv) tikkonfermaha fil-kumplament u sa fejn kompatibbli ma' dak deciż minn din il-Qorti.

L-ispejjeż taż-żewġ istanzi għandhom jiħħallsu fis-sehem ta' żewġ terzi (²/₃) mill-atturi u terz (¹/₃) mill-konvenuti.

Mark Chetcuti
Prim Imħallef

Christian Falzon Scerri
Imħallef

Josette Demicoli
Imħallef

Deputat Reġistratur
SS